

## రక్షణ ఉత్పత్తుల రంగంలో విదేశీ కంపెనీలు

పెద్దఎత్తున ప్రచారాల్పటంతో మోదీ మొదలు పెట్టిన 'మేక్ ఇన్ ఇండియా' కార్యక్రమం తర్వాత ప్రభుత్వరంగానికి పరిమితమైన అనేక విభాగాలు, అందులో భాగంగా రక్షణ ఉత్పత్తుల రంగం విదేశీ ప్రత్యక్ష పెట్టుబడులకు గేట్లు బార్లా తెరిచింది. దీనికొరకు రూపొందించిన విధి విధానాలను నిశితంగా పరిశీలించితే, భారతదేశంలో రక్షణ ఉత్పత్తులు సాగించటమే ఉండబోదని, బిజెపి పాలకులు అనునిత్యం వల్లవేసే దేశ సార్వభౌమత్వం, దేశ భద్రత అనే అంశాలు రెండూ పెను ప్రమాదంలో పడనున్నాయని వెల్లడవుతోంది. రక్షణ ఉత్పత్తుల సమీకరణకుగాను ప్రైవేటురంగంలో నున్న 12 కంపెనీలకు ప్రాధాన్యత కల్పిస్తూ 'రక్షణ ఉద్యోగరత్న' హోదాను గత కాంగ్రెస్ ప్రభుత్వం కల్పించింది. బిజెపి ప్రభుత్వం ఈ విధానాన్నే కొనసాగించి, వ్యూహాత్మక ప్రైవేటు భాగస్వాములుగా జలాంతర్గాములు, యుద్ధ విమానాలు, హెలికాప్టర్లు, యుద్ధ వాహనాలు, ట్యాంకులు అనే నాలుగు విభాగాలను ఎంపిక చేసింది. భారత్ ఫోర్ట్స్, లార్సెన్ అండ్ టుబ్రో, టాటా ఎడ్వాన్స్డ్ సిస్టమ్స్ లిమిటెడ్ (టీఎస్ఎల్), మహింద్రా, రిలయన్స్ డిఫెన్స్ మరియు గౌతమ్ అదానీ గ్రూపు కంపెనీలు, అలా ఎంపిక చేయబడిన కొన్ని కంపెనీలుగా వున్నాయి. రక్షణరంగ ఉత్పత్తుల తయారీలో వీనిలోని అత్యధిక పరిశ్రమలు నామమాత్రమైన అనుభవం కలిగినవిగానో లేదా అనుభవ శూన్యమైనవిగానో వున్నాయి.

యుద్ధవిమానాలు, హెలికాప్టర్ల సరఫరా కోసం పోటీపడేదానికి ప్రభుత్వ రక్షణ ఉత్పత్తుల సంస్థలను నిషేధించారు. 39 రకాల ఆయుధ సంబంధ వస్తువులతోసహా మొత్తం 87 వస్తువులను ప్రభుత్వ ఆయుధ కర్మాగారాలలో తయారు చేయకుండా ప్రక్కకు తప్పించారు. 5 ప్రభుత్వరంగ రక్షణ ఉత్పత్తుల తయారీ సంస్థలను, 50 రక్షణ పరిశోధనా మరియు అభివృద్ధి సంస్థ ప్రయోగశాలలను, 41 ఆయుధ కర్మాగారాలను, నాలుగు నౌకాశ్రయాలను కార్యకలాపాలు లేకుండా చేయటమే లేదా విదేశీ ప్రైవేటు కంపెనీల ఉత్పత్తుల సరఫరాదారులుగా మార్చటమే లేదా ప్రైవేటీకరించ బోవటమే చేయనున్నారు.

ఇప్పటికే టాటా ఎడ్వాన్స్డ్ సిస్టమ్స్ లిమిటెడ్ (టీఎస్ఎల్), అమెరికాకు చెందిన లోక్ హీడ్ మార్టిన్ కంపెనీతో సి-130జె యుద్ధ విమానాల, ఎస్-92 హెలికాప్టర్ల విడిభాగాల సరఫరా కోసం ఒప్పందం చేసుకుంది. అనిల్ అంబాని గ్రూపుకు చెందిన రిలయన్స్ డిఫెన్స్ కంపెనీ ఫ్రాన్స్ కు చెందిన రాఫెల్ కంపెనీతో భారత వాయుసేనకు యుద్ధ విమానాల సరఫరాకు ఉద్దేశించిన అవగాహన ఒప్పందం చేసుకుంది. భారత అమెరికాల నడుమ చేసుకున్న ఆయుధ సరఫరా మరియు ఇచ్చి పుచ్చుకునే అవగాహన ఒప్పందం ప్రకారం హిందూ మహాసముద్రంలోని అమెరికా సామ్రాజ్యవాద 7వ నావికా దళానికి చెందిన యుద్ధనౌకల నిర్వహణ, మరమ్మత్తులకోసం వారితో రిలయన్స్ డిఫెన్స్ ఒప్పందం చేసుకుంది. 2017 జూన్ లో తాజాగా భారత వాయుసేనకు కావలసిన ఒకే ఇంజను కలిగిన ఎఫ్ - 16 బ్లాక్ 760 తరహా యుద్ధ విమాన అవసరాల కోసం టీఎస్ఎల్ లోక్ హీడ్ మార్టిన్ కంపెనీతో ఒప్పందం చేసుకుంది. ఎస్ఎఫ్బికి చెందిన గ్రిపెన్ దీనిలో మరో పోటీదారుడు.

కేంద్ర మంత్రి మండలి తుదిరూపమిచ్చిన వ్యూహాత్మక ప్రైవేటు భాగస్వామి (ఎస్పిపి)ని ఎంపికచేసే విధానం, నూతనంగా ఆయుధ సామాగ్రిని తయారీచేసే విదేశీ కంపెనీలవైపు భారీగా మొగ్గు చూపుతోంది. భారత ప్రభుత్వం ఎంపికచేసిన వ్యూహాత్మక భాగస్వామ్య పరిశ్రమలు, విదేశీ మూలసరుకు తయారీ పరిశ్రమలతో ఒప్పందం చేసుకుంటాయి. భారత ప్రభుత్వం ఎంపికచేసిన వ్యూహాత్మక భాగస్వామ్య పరిశ్రమలను నిర్ణయించేందుకు ఆయా రక్షణరంగ పరిశ్రమలు 4 వేలకోట్ల రూపాయల టర్నోవర్ కలిగి, 2 వేల కోట్ల రూ॥ల ఆస్తులు కలిగి, విదేశీ భాగస్వామి నుండి సాంకేతికతను స్వీకరించగలిగి వుండాలి. దేశీయంగా నైపుణ్యం కొరవడటం; కారుచౌకగా రుణాలు, భూములు; సానుకూలమైన ప్రభుత్వ ఆదేశాల కారణంగా సాంకేతిక పరిజ్ఞానాన్ని వెల్లడించకుండా వుండటంలో గట్టి పట్టు కలిగిన ఆయుధాల మూల పరికరాల తయారీదారులైన విదేశీ పరిశ్రమలు నిర్దేశించిన విధి విధానాలకే మనదేశ వ్యూహాత్మక ప్రైవేటు భాగస్వామ్య పరిశ్రమలు అంగీకరించవలసి వస్తుంది.

ఈ పరిస్థితి అనివార్యంగా భారతదేశ వ్యూహాత్మక ప్రైవేటు భాగస్వామ్య పరిశ్రమలను కూర్చు చేసే పరిశ్రమల స్థాయికి దిగజారుస్తుంది.

వ్యూహాత్మక ప్రైవేటు భాగస్వామ్య పరిశ్రమలకు సంయుక్త వ్యాపారాలను నియంత్రించే యంత్రాంగమేదీ లేదు. ఇప్పటికే జాతీయ భద్రతా కారణాలతో భారత సైనికరంగానికి చెందిన అంశాలన్నీ పూర్తి రహస్యంగా ఉంచబడుతున్నాయి. భారత సైనికరంగానికి చెందిన మౌలిక సమాచారం కూడా భారతదేశంలో రహస్యంగా ఉంచబడుతుండగా, భారత సైనికరంగానికి చెందిన తాజా పరిణామాలన్నీ న్యూయార్క్, లండన్ లలోని విలేఖరులకు మాత్రం సులభంగా లభ్యమవుతున్నాయి. వ్యూహాత్మక ప్రైవేటు భాగస్వామ్య సంస్థలు, సంయుక్త వ్యాపార కార్యకలాపాలు, ఆయుధాల మూల పరికరాల తయారీ పరిశ్రమలు - వీటిని నియంత్రించటానికీ, పరీక్షించటానికీ కనీసం పార్లమెంటుకు కూడా అవకాశంలేని విధంగా వున్నాయి. తమ ఆయుధాల అమ్మకాల కోసం ఎంతకైనా దిగజారే విదేశీ ఆయుధ కంపెనీల సీచ స్వభావాన్ని, ఈ కంపెనీల కుయుక్తులకు సాగిలబడే భారత రాజకీయ నాయకుల లొంగుబాటు తనాన్ని గమనిస్తే, బోఫోర్స్ శతఘ్నుల అంతంలో స్పష్టంగా రుజువైన విధంగా - ఆయుధాల రూపం, ఆకారం, నాణ్యత, ధర మొదలైన అన్ని అంశాలలో తమకను కూలమైన నిర్ణయాలు జరిగేవిధంగా ప్రభుత్వాలను ఈ కంపెనీలు ప్రభావితం చేస్తాయనటం నిస్సందేహం.

సామ్రాజ్యవాద దేశాల నుండి రక్షణ పరికరాల ఉత్పత్తుల దిగుమతులపై భారత రక్షణ రంగం 80 శాతంపైగా ఆధారపడి వుంది. ఈ నూతన విధానం పరాధీనతను మరింతగా తీవ్రం చేస్తుంది. భారత ప్రభుత్వం ద్వారా పొందే భారీ ఆర్డర్లతో విదేశీ కంపెనీలు లాభపడగా, ఈ దోపిడీకి స్వచ్ఛందంగా ఆమోదం తెల్పేవిగా భారత కంపెనీలుంటాయి.

పొరుగు దేశాలైన చైనా, పాకిస్తాన్ లతో భద్రతా ప్రమాదాలు పొంచి వున్నాయని గగ్గోలు పెడుతూ, ఉద్రిక్తతలను ఎగదోసే సామ్రాజ్యవాదుల కుటలపూరిత విధానాలతో భారత ఉపఖండంలో ఆయుధాల పోటీ తీవ్రమై, ఆయా దేశాలు తమ తమ రక్షణ బడ్జెట్లను ఏడాదికేదాదీ పెంచుకుంటూ పోవటం చూస్తున్నాం. ఈ పరిస్థితి సామ్రాజ్యవాద దేశాల ఆయుధ పరిశ్రమలకు, వారి ఆయుధాల అమ్మకాలకు పూర్తి గ్యారంటీనిస్తున్నది.

భారతదేశ నిజమైన రక్షణ, భద్రతలేనేవి - విదేశీ ఆయుధ కంపెనీల దయా దాక్షిణ్యాలకు, ఆయుధాల సామర్థ్యం-సామ్రాజ్యవాద దేశాల ప్రత్యేకించి అమెరికా సామ్రాజ్యవాదుల ఇష్టానికి వదలివేయబడింది.